

## महावीराष्टक स्तोत्र

(कविवर भागचन्दजी कृत)

(शिखरिणी)

यदीये चैतन्ये मुकुर इव भावाश्चिदचिताः,  
समं भान्ति ध्रौव्य-व्यय-जनि लसन्तोऽन्तरहिताः ।  
जगत्साक्षीमार्ग-प्रकटन-परो भानुरिव यो,  
महावीरस्वामी नयनपथगामी भवतु मे (नः) ॥१॥  
अताम्रं यच्चक्षुः कमल-युगलं स्पन्द-रहितम्,  
जनान् कोपापायं प्रकटयति वाभ्यन्तरमपि ।  
स्फुटं मूर्तिर्यस्य प्रशमितमयी वातिविमला,  
महावीरस्वामी नयनपथगामी भवतु मे (नः) ॥२॥  
नमन्नाकेन्द्राली मुकुट-मणि-भा-जाल-जटिलं,  
लसत्-पादाम्भोज-द्वयमिह यदीयं तनु भृताम् ।  
भव ज्वाला-शान्त्यै प्रभवति जलं वा स्मृतमपि,  
महावीरस्वामी नयनपथगामी भवतु मे (नः) ॥३॥  
यदर्चा-भावेन प्रमुदित-मना दर्दुर इह,  
क्षणादासीत्-स्वर्गी गुण-गण-समृद्धः सुखनिधिः ।  
लभन्ते सद्भक्ताः शिव-सुख-समाजं किमु तदा,  
महावीरस्वामी नयनपथगामी भवतु मे (नः) ॥४॥  
कनत्-स्वर्णाभासोऽप्यपगत-तनुर्ज्ञान-निवहो,  
विचित्रात्माप्येको नृपतिवरसिद्धार्थ-तनयः ।  
अजन्मापि श्रीमान् विगत-भवरागोऽद्भुत-गतिः,  
महावीरस्वामी नयनपथगामी भवतु मे (नः) ॥५॥  
यदीया वाग्गंगा विविध-नय-कल्लोल-विमला,  
वृहज्ज्ञानांभोभिर्जगति जनतां या स्नपयति ।  
इदानीमप्येषा बुध-जन-मरालैः परिचिता,  
महावीरस्वामी नयनपथगामी भवतु मे (नः) ॥६॥

अनिर्वारोद्रेकस्त्रिभुवन-जयी काम-सुभटः,  
 कुमारावस्थायामपि निजबलाद्येन विजितः ।  
 स्फुरन्नित्यानन्द-प्रशम-पद-राज्याय स जिनः,  
 महावीरस्वामी नयनपथगामी भवतु मे (नः) ॥७॥  
 महा-मोहातंक-प्रशमन-परा-कस्मिन्भिषग्,  
 निरापेक्षो बंधुर्विदित-महिमा मंगलकरः ।  
 शरण्यः साधूनां भव-भय-भृतामुत्तम-गुणो,  
 महावीरस्वामी नयनपथगामी भवतु मे (नः) ॥८॥

(अनुष्टुप)

महावीराष्टकं स्तोत्रं भक्त्या भागेन्दुना कृतम् ।  
 यः पठेच्छृणुयाच्चापि स याति परमां गतिम् ॥

\*\*\*\*

### मंगलाष्टक

(शार्दूलविक्रीडित)

अर्हन्तो भगवन्त इन्द्रमहिताः सिद्धाश्च सिद्धीश्वराः  
 आचार्या जिनशासनोन्नतिकराः पूज्या उपाध्यायकाः ।  
 श्रीसिद्धान्तसुपाठकाः मुनिवराः रत्नत्रयाराधकाः  
 पञ्चैते परमेष्ठिनः प्रतिदिनं कुर्वन्तु ते मंगलम् ॥१॥  
 श्रीमन्नम्र-सुरासुरेन्द्र-मुकुट-प्रद्योत-रत्नप्रभा  
 भास्वत्पाद-नखेन्दवः प्रवचनाम्भोधीन्दवः स्थायिनः ।  
 ये सर्वे जिनसिद्ध-सूर्यनुगतास्ते पाठकाः साधवः,  
 स्तुत्या योगिजनैश्च पञ्चगुरवः कुर्वन्तु ते मंगलम् ॥२॥  
 सम्यग्दर्शन-बोध-वृत्तममलं रत्नत्रयं पावनं,  
 मुक्तिश्री नगराधिनाथ-जिनपत्युक्तोऽपवर्गप्रदः ।  
 धर्मः सूक्तिमुधा च चैत्यमखिलं चैत्यालयं श्रयालयं,  
 प्रोक्तं च त्रिविधं चतुर्विधममी कुर्वन्तु ते मंगलम् ॥३॥